

ሰንበት ዘዮሓንስ

መስከረም 5 2017 ዓ.ም. (9/15/2024).

መዝሙር: ዮሐንስ አገዳዳ (ዮሎሃንስ መስከረ).... ዮሐንስ ዓው ኢሉ ነቶም ብጾቱ ከምዚ እናበለ መስከረ ካብ ላዕሊ ቃል አቦ ወረደ እሞ በቲ ግርማ መለኮት ማይ ዮርዳኖስን ተናወጸ፤ ኩሎም ሓይሊ ሰማያትን ምድርን ሰንበዱ፤ አብ ቢታንያ አብ ቤት ራባ አብ ስግር ዮርዳኖስ ዮሐንስ ንኢየሱስ ምስ ረአዮ እንሆ የዋሃ በግዕ እግዚአብሔር እናበለ ዓው ኢሉ ተዛረበ፤ ኢየሱስ ንዮሐንስ ማይ መታን ክቕደስ ብማይ አጥመቐኒ በሎ፤ አብ ሩባ ዮርዳኖስ ብምልክት ሰማይ ገሩ ዮሐንስ ንኢየሱስ አጠመቐ ድሕሪኡ ንሱ ተጠሚቐ፤ ንህዝቢ ሰንበት አክብሩ ጽድቂ ግበሩ እናበለ አምሂርዎም።

ንባብት: 2ቆሮ 1-11፤ ያዕ 5:8-13፤ ግ.ሐ. 5: 12-17፤ ማቴ 11:1-20።

ምስባክ: ሣህል ወርትዕ ተራከባ፤ ጽድቅ ወሰላም ተሰዓማ፤ ርትዕስ እምድር ሠረጸት። ምሕረትን ሓቅን ተራኸባ፤ ሓቅን ሰላምን ተሰዓማ፤ ሓቂ ካብ ምድሪ ኸትበቑል እያ መዝ. 85:10-11።

ቀዳመይ ሰንበት ሓዲስ ዓመት ሰንበት ዘዮሐንስ ተባሂሉ ዝፍለጥ ዘኪርና አሎና። ቅ. ዮሐንስ መጥምቕ ብሄሮዱስ ናይ ዝሞቶሉ ብምዝካር ኢና ሓዲስ ዓመትና እንጅምሮ እዚ ኸአ ፍሉይ ትርጉም አልአ፤ ጎርጎሮሳዊ ባሕሪ ሓሳብ ዝኸተሉ ማርያም አደ አምላኽ ብዝብል ዓመቶም ምስ ማርያም ይጀምርዎ። ዓመትና ንመስዋዕቲ ዮሐንስ ብምዝካር ንጅምሮ ንዮሐንስ ዝቐተለ ሄሮዱስ አንጢፓ ሓደ ካብቶም ደቂ ሄሮዱስ ዓቢ እዩ። ሔምኡ ወይ ቀዳመይቲ ሰበይቲ ካብ ንግስነት ዓረብ ካብ ናባታውያን እያ ነራ። ሄሮዱስ አንጢፓን ንቀዳመይቲ ሰበይቲ ፈቱሒ ንሄሮድያዳ መጀመርያ ብመውስቦ አኪብዋ አብ ዝሙት ይነብር ነሩ ድሓር ክልቲኦም ቀዳማይ መርዕኦም ፈቲሖም ተመርዓዕዮም ነሮም። ዮሐንስ ንሄሮዱስ ክብሪ ንግስነቱ ከይፈርሀ ሕጊ አምላኽ አፍሪስካ አሎኻ ተነሳሕ ኢሉ ገሰጸ፤ ከምኩሎም ዓመጽቲ ሕጊ አምላኽ ዘፍርሱ ንድሕነቱ ሓልዩ ንዝገንቶ አቕቲልዎ እዚ ተግባር አብ ብዙሓት ሎሚ እውን ይቕጽል ይርአ አሎ። ሄሮዱስ ንዮሐንስ ብምቕታሉ ነገሩ ዘዕረፈ መሲልዎ እንተ ኾነ ኃጢአት ክትገብር ከሎኻ ናቱ ሳዕበን ከአ ኩሉ ጊዜ አሎ። ናባታውያን ንቀዳመይቲ ሰበይቲ ሓዲጉ (ጌሎም) ንኻልእ ስለ ዝአከበ ብ39 ዓ.ም. ውግእ ገጢሞም ንሄሮዱስ ካብ ንግስነቱ አውሪዶም አብ ሰደት ከም ዝኸይድ ገሮም። ሎሚ እምብአር አሰር ዮሐንስ ብምኸታል ንሓቂ ደው ብምባል ዓመትና ክንጅምር እዩ ዝድለ ዘሎ።

ብዘይፍርሒ ንድለት አምላኽ ነገርካ ምኽአል።

ዮሐንስ ከም ኩሎም ቅድሚኡ ዝነበሩ ነብያት አሰርም ብምኸታል ንሄሮዱስ በቲ ዝገበሮ አግሂዱ ብዘይፍርሒ ሰይቲ ኃውካ ንአኻ ኸትከውን አይግብአካን እዩ ሕጊ አምላኽ ተፍርስ አሎኻ ኢሉ አብ ንስሓ ክአቱ ካብ ኃጢአቱ ክምለስ ዓው ኢሉ ነገርዎ። ሄሮድያዳ መኃጥእቲ ሄሮዱስ በዚ ተቐይሞ ንዮሐንስ ከምዝቐተል ገራ። ዮሐንስ ንሄሮዱስ አብ ቃል ኪዳን እምነት ከምዘድሊ አግሂዱ ተዛሪብዎ። ብርግጽ ስብከት ዮሐንስ ብሄሮዱስን ሄሮድያዳን ተቐብልነት አይረኸበን ከም ኩሎም ነብያት ዕጫ ዮሐንስ ንሓቂ ምንጋር እዩ ከምቲ ህዝበ እስራኤል ንገለ ነብያት ምስማዕ አብዮም አብ ድላዮም ዝጸንዑ ዝነበሩ እሞ ንኪዳን አምላኽ ዝጠልሙ ዝነበሩ ዮሐንስ ከአ ከምኡ

እዩ ገጢምም (ኤር 1:17-19) ክንርኢ ንኸእል። እስራኤላውያን ብኤርምያስ ገሩ ኩሉ ነገርዎም ከብቅዕ አይተቐበልዎን በዚ ምኽንያት ከአ አብ ኢድ ባቢሎናውያን ወደቁ። ብኤርምያስ ክንስሑ እሞ አብቲ ምስ አምላኽ ዝአተውዎ ኪዳን ክምለሱ ተነገርዎ ግን ምስማዕ አብዮም። ነብያት ከምኡ ሓዋርያት አብ ኩሉ ዕዉታት ክኾኑ አይኮኑን ተሓርዮም፤ ሕርየቶም ቃል አምላኽ ይቀበልዎም አይቀበልዎም ከስምዑ እዩ። ዮሐንስ ስብከቱ ተቐባልነት አይረኸበን ግን ነቲ ጸዋዕትኡ ፈጺሙ እዩ፤ ሄሮዶስ ይቀበሎ አይቀበሎ አይ ኮነን ተልኮኡ ንመገዲ አምላኽን ንሓቅን ምንጋር እዩ ጸዋዕትኡ። ዮሐንስ ነቶም ናይ ዘመኑ ነጋውስ ሄሮዶስን ሄሮድያዳን አብ መገዲ አምላኽ ክምለሱ ስለ ዝነገረ ከምቲ ንክርስቶስ ብልደቱ ዝቐደሞ ብሞቱ ከአ ቀዲምዎ ከመይ ንሱ ፊተውራሪ እዩ።

ስለምንታይ እዩ ሄሮዶስ ንዮሐንስ ዝፈርሖ ዝነበረ እንተበልና ወንጌላውያን ከም ዝነግሩና ምኽንያቱ ሄሮዶስ ንዮሐንስ ጻድቕን ቅዱስን ሰብ ምዃኑ ፈሊጡ ይፈርሆን ክፋእ ነገር ከይበጽሖ ይሕልዎ ነበረ (ማር 6:20) ዝብል ነንብብ። ዮሐንስ ሰባት አብ ሕይወቱ ፍርጋት አምላኽ ዝሓዘ ምዃኑ ንሓቂ ከምዝነግር ይፈልጡ ነርም። ናይ አምላኽ ሰብ ምዃኑ ኩሎም ዝብልዎ እዩ። ሄሮዶስ ወላ ዮሐንስ ጻድቅ ምዃኑ ይፍለጥ እምበር ድለቱ ክገብር ወሲኑ ሕይወቱ ክቕይር አይደለየን። ብዘይ ሓደ ሓቂ ንሰበይቱ ከሓጉስ አእሲርዎን አቕቲልዎን። ንሄሮዶስ ምስ ዮሐንስ ከነወዳድሮ እንከሎና ንሱ ናይ ንጉሥ መዓርግ ዝነበሮ እዩ ግን ዝኾነ ሓቀኛ ስልጣን አይነበሮን። ሓንቲ ክገብር ዘይብሉ ብዘረባ ሰበይቱን ብትዕቢትን ተመሊኹ ከምኡ ናይ ሰባት ዓይኒ ፈሪሖ ንዮሐንስ ዝቐተለ አብ ናይ ሓሶት ሕይወት ዝነበር እዩ ነሩ።

ዮሐንስ ብኻልእ ክንርእዮ ከሎና ዝኾነ አብ ስልጣን ወይ መዓርግ ዘብጽሖ ነገር አይነበሮን። አብ አምላኽ ምሉእ እምነት ገሩ ሕይወቱ ዝመርሖ ጻድቕ እዩ ነሩ። ንሓሳዊ ክብሪ ዓለም ዝመነ ክዳኑ ቆርቦት አብ በረኻ ዝነበር እምበር አብ አብያተ ነጋውስ ዝኸደን ልብሲ ዘይነበሮ ሰብ እዩ ነሩ። ሄሮዶስ ወላ እኳ አብ ሰውነት ዮሐንስ ውርደት ሞት የውርድ እምበር አብ ልቢ ዮሐንስ ሓንቲ ኸገብር አይክእልን ነሩ። ንሕልና ዮሐንስ ክትንክፍ ዝኸእል አይነበረን።

ጸዋዕታኻ አለሊኻ ምኽኣል፡

ዮሐንስ አብቲ አምላኽ ዝደልዮ ጽን ይብል ነሩ እምበር አብ ካልእ ነገራት አየድህብን ነሩ ንሓቂ ንድለት አምላኽ ክነግር ግን ወላ ሓንቲ መዓልቲ ሰጋእ ኢሉ አይፈልጥን እዚ እዩ አብ ናይ ነፍሲ ወከፍ ሕይወት ሰብ ክርአ ዘድሊ። ንአምላኽ ልዕሊ ኩሉ ሰሪዕካ ምኽኣል። ዓይኒ ሰብ ፈሪሖካ ንሓቂ ምድፍን ወይ ሱቕ ምባል ደቂ አምላኽ አይገብረናን። ከም ዮሐንስ አብ ኩሉ ንድለት አምላኽ ቀዳምነት ሂብና ክንመርሖ ሎጺ አምላኽ ይሓተና አሎ።

አብ ሕይወትና አምላኽ ንፍሉይ ነገር ካባና ዝሓቶ ነገር አሎ አለሊና ክንክእል አሎና። አምላኽ ብአይ አቢሉ ንሰባት ክብሎ ዝደሊ ነገር አለዎ ስለዚ ከም ዮሐንስ ክልኦኽ ፍቓደኛ ክኸውን አሎኒ። ብፍላይ ሓዲስ ዓመት ክንጅምር እንከሎና አብዚ ዓመት መልእኽታት አምላኽ ክነግር ማለት ከም ዮሐንስ ንሰባት አብ አምላኽ ዝመለሱሉ ነገራት ክደልዩ ክነግርም ንስሓን ሕድገት ኃጢአትን ክልተ ዘይፈላለያ ነገራት ምልክት አብ አምላኽ ምምላስና ምዃነን ንሰባት ክነግር ዝቐበሎ ዓመታዊ መልእኽቲ ምዃኑ ክፈልጥ አሎኒ። ስለዚ ንጌጋ ንኸፍኣት አብ ጎኒ ሓዲግና ንአምላኽ ዝበቅዕ ሕይወት ንልበስ።

ኹልና አብ ዝጭርሖ ድምጺ ክንልወጥ አሎና፡

ቅ. ዮሐንስ አብ በረካ ይጭርሕ ከምዝነበረ ሰባት ከአ አብኡ መጸኢም አምላኽ ካብኦም ዝደልዮ ክነግሮም ይሓትዎ ከምዝነበሩ ወንጌል ይነግረና። ዮሐንስ ዝሰብኮ ዝነበረ ልቢ ሰባት ይቕይር ነሩ ምኽንያቱ አብኡ ሓቅን ጽድቅን ይርእዩ ነሮም እዚ እዩ ናይ ሓደ ክርስቲያን ሕይወት ክኸውን ዘለዎ። ድምጽና ቃል መልእኽቲ አምላኽ ዝሓዘ ክኸውን እንከሎ ሰባት ክቕየሩ ክመጽኡና እዮም ክሰምዑና ክደልዩ እዮም። ካባና ዝድለ ካልእ ድምጺ ከይነስምዖም ክንጥንቀቕ አሎና ልቢ ሰባት ብቐሊል ዝሰለብ እዩ እዩ ክንትንቀቅ አሎና።

ቅ. አጎስጢኖስ አብ ሓደ ካብ ስብከቱ ንዮሐንስ ከም ሓደ ካህን ክገብሮ ዝግብኦ ዝነግር እዩ ይብል (Sermon 293:1-3)። ዮሐንስ ወንጌላዊ ንኢየሱስ ክገልጸ እንከሎ ቃል ይብሎ ዮሐንስ መጥምቕ ቅድሚ ቃል ዘሎ ድምጺ እዩ። ናይ ሓደ ካህን ከምኡ ናይ ሓደ ምእመን ተራ ከም ዮሐንስ ድምጺ ንቃል ምዃን እዩ። ብድምጺ አቢሉ ቃል አብ ልቢ ሰማዒኡ ይኣቱ ግን ብዘይ ዝዛረብ ካህን/ምእመን እቲ ቃል አይስምዓን አይፍለጥን እውን ዝዛረብ ክህሉ አለዎ። ድምጺ መንገዥ እዩ ቃል አብ ልቢ ካልኣት ክኣቱ ዝሕግዝ ብዘይብኡ ሓንቲ የለን።

ርእሰ ሊቃነ ጳጳሳት በነዲክቶስ XVI ቅድሚ ጳጳስ ምዃኖም አብ ስብከት ቅ. አጎስጢኖስ ከስተንትኑ ከለዉ አብ Pilgrim Fellowship of Faith: The Church as Communion P.164) ከምዚ ይብሉ ተልእኮ ካህን ቅልል ብዝበለ አገላልጻ ድምጺ ናይ ቃል ኮንካ ምኽኣል እዩ ንሱ ክዓቢ አነ ክንእስ አሎኒ ድምጺ ስርሑ ነቲ ቃል ምትሕልላፍ ጥራሕ እዩ ቊምነገሩ. . . አብዚ መሰረት ገርና ባህርን ትሕትናን ክህነታዊ አገልግሎት ብንጹር ክንርእዮ ንኸእል። ካህን ከም ዮሐንስ መጥምቕ ፊተውራሪ አገልጋሊ ቃል እዩ። ንሱ አይኮነን ዘገድስ እንታይ ድኣ እቲ ካልእ እቲ ንሱ ብዛዕብኡ ዝዛረቦ (ክርስቶስ) እዩ ዘገድስ።

አብዚ ዘሎናዮ ዘመን ብዙሓት ክርስቲያን ከም ዮሐንስ ዕጫ ዝበጽሑም ንሓቂ ስለ ዝመስከሩ አብ አብያተ ሞቕሕ ገለ ኸአ ዝሞቱ አለዉ። መዓልቲ መዓልቲ ከምቲ ዮሐንስ ዝመረጸ ዝመርጹ አለዉ እዚ ኸአ አብ አምላኽምን እምነቶምን ጸጺዖም ንሞት ብድፍረት ይቕበልዎ። ከም ክርስቲያን ነቶም አብ ከምዚ ከቢድ ኩነት ዝርከቡ ክንጽልየሎም ይግባእ ብዝያዳ ኸአ ካብ ሕይወቶም ክንምሃር ይግባእ።

አብ ዘሎናዮ ሃገር ምናልባት ብሰንኪ እምነትና ስደት ወይ ማእሰርቲ ወይ እውን ሞት አይንፈርሕን ንኸውን እንተ ኾነ ዘሎናዮ ሃገርን ባህልን ምዕባሌን ዘምጽኦ ዘሎ ጸረ እምነት ነገራት ክንርኢ ክንክእል አሎና። ንእምነትና አብ ዋጋ ዕዳጋ ክነውርድ አብዘይተደለ ጥፍኣት ክንወድቕ ዝፈታተን ኩሉ ጊዜ አብ ቅድመና አሎ። ጸገም እምነት ብዝያዳ አብቶም ሰላም ዘልኦም አብቶም ምዕባላት እዩ ዘሎ እምበር አብቶም ስደትን ሞትን ማእሰርትን ዘልኦ ዓለምስ ዝያዳ ጽንዓትን እምነትን እዩ ዘሎ።

ሎሚ ነፍስወከፍና አብ ቅድመና ምርጫ አሎና መገዲ ሄሮዱስ ወይ መገዲ ዮሐንስ ክንመርጽ። ብርግጽ መገዲ ዮሐንስ ኢና እንምነ ግን ከቢድ መገዲ ግን ከአ ዓወት ቅሳነት ሰላም ዘልኦ መገዲ እዩ። ግዝያዊ ምቕት አሸኒፍና ንእምነትና ንሓቂ ንምስክርነት አምላኽ አብ ዕዳጋ አይነውርድ።

ሰብ አብ ቅድስናን ዓወትን ዝበጽሕ ልዕሊ ኹሉ ንአምላኽ ሰሪዑ እንተ ኸኣለ ጥራሕ እዩ። ንግሆ ንግሆ ክንትንስእ ከሎና ንቦታ አምላኽ ብኻልእ ከይንትክኦ መብጽዓና ክነሓድስ አሎና። ሎሚ አብ ልቢ መን አሎ ኢልና ክንሓትት አሎና። ቅዱሳን ኩሎም ይሸገሩ ይፍተኑ አይነበሩን ማለት አይኮነን ዘዓወቶም ንኹሉ ብጽንዓት ሓልዮም አብ አምላኽ ጽኑዕ እምነት ስለ ዝገበሩ ነቲ ካብኦም ዝድለ ዝለፈጸሙ አብ ዓወት በጺሑም። ንሕና አሰሮም ስዒብና እንተ ኸኣልና ንኹሉ ፈተናን ጸገምን ሓሊፍና ክንዕወት ኢና።

ንሰባት ኣብ ኢየሱስ ኣብጺሕካ ምኽኣል፡

ቅ. ዮሐንስ ነቶም ዝኸተልዎ ዝነበሩን ነቶም ከም ዓቢ ነብይን መምህርን ዝፈልጥዎ ንኢየሱስ ምስ ረአዮ እንሆ የዋህ በግዕ እግዚአንሔር እናበለ ኣብኡ ከም ዝሰገሩ ገሩ። ተልእኮኡ ናብ ኢየሱስ ዘብጽሕ ምዃኑ ኣጸቢቐኦ ይፈልጥ ነሩ። ንሕና እውን ተልእኮና ንሰባት ኣብ ኣምላኽ ምብጻሕ እዩ። ኣብ ናትና ድለት ወይ ኣብ ናትና ነገር ጥራሕ ዓጊትና ንነብር እንተ ኾና መገድና ስሒትና ኣሎና፤ ስለዚ ንሰባት ኣብ መን እየ ዘብጽሖም ኣብ ኣምላኽዶ ወይስ ኣብ ካልእ ኢልና ንርእስና ንሕተት፤ ኣብዚ ሓዲስ ዓመት ኣብ እንጅምረሉ እዋን እምብኣር ንሰባት ኣብ ክርስቶስ ከቕርብ ንኻልኣት ከየጋጊ ክትንቀቕ ኣሎኒ እናበልና ዓመትና ብመብጽዓ ንጀምሮ።

ሓዲስ ዓመት ንብዙሕ ነገር ብሓዲስ መንፈስን ርድኢትን ክንጅምሮ ከምዘሎና የዘኻኸረና። ንኣረጊት ሕይወተይ ከመይ ገረ እየ ክልውጦ ኢልና ምስ ነፍስና ክንዛረብ ኣሎና። ዓመት ቆጶርና ጥራሕ ከይንህሉ ምስትውዓል የድልየና። ኣምላኽ ነዚ ሓዲስ ዓመት ከጀምረና እንከሎ ካባና ዝደልዮ ነገር ኣሎ ንሱ ኸኣ ሕይወትና ኣብ ምድታን ክንተሓባበሮ ይደሊ ኣሎ። እገለ ወደይ እገሊት ጓለይ ድሕነትካ/ኪ የገድሰኒ እዩ ስለዚ መገዲ ሰማይ ክትሕዙ ብሓቂ ክትነብሩ እደሊ ኣሎኹ ይብለና ኣሎ። መስቀል ዝኸበደና ኣብኡ ንመለስ እሞ መስቀለይ ክጸውር ሓይሊ ኣበኒ ንበሎ መስቀል ቀይረለይ ኣይኹን ጸሎትና።

ንዝሓለፈ ኃጢአት ኣብ ጉሓፍ ንስሓ ደርቢና ብሓዲስ መንፈስን ቅድስናን ዓመትና ንጀምሮ ዝርተረፈ ኣምላኽ ክምልኣልና እዩ ሓንትስ ምሉእ ድለትን ሃረርታን ይሃልወና።

ዓመት ሰላምን ራህዋን ይግበረልና።

ኣባ ንጉሠ ፍሥሓ